

# “ఎవరు, ఏమిటి, ఎందుకు”



## శ్రీ అనిసెట్టి అప్పారావు

ఇవాళే ఈ బాంబాయిలో మనిషి ఒరుగై ఒగు డాక్టర్ మెలికలు తిరిగిపోతున్నాడుగాని అసలుకి ధర్మారావు పుట్టిన స్థలం గన్నవరం. చెడ్డీలు తొడుక్కోడం తెలిసి రోజుల్లోంచి పల్లెమీదుగా వెళ్లి చిటారు కొమ్మల్ని ఒరుసుకుని ఎగిరిపోయే విమానాల్ని తనలో సృష్టించుకుంటూనే పెంచుతూనే ప్రపంచం ఇంచుమించూ తెలియక పర్యవసానం ఎరుగక లేడిపిల్లలా పాలబుడ్డిలా తనూ పెరుగుతూనే ధర్మారావు విమానాలంతటి ఊహల్ని తనలో చిత్రించుకోడం జరిగింది.

ధర్మారావు కుర్రతనం గనక తనుపట్టిన కుండేటికి మూడేకాళ్ళనుకున్నాడు. అలా అనుకుని తృప్తి పడితే ఎంతో బావుండేది. అది తను మెట్రిక్ ప్యాసైనప్పటిమాట. అలా అనుకుని ఊరు సుబ్బారావు దగ్గర గుమాస్తాగా కుదురుకుని ఉంటే ఎంతో బావుండేది. ఒకళ్ళ సలహా పాటించలేదు. ఒకళ్ళ ప్రాపు ఆశ్రయించలేదు. అసలుకి కుర్రాడు తను. అనుభవంచాలని వయస్సు. అంతేగాని ప్రపంచం వేపు ఒక్కసారి కన్నెత్తి చూడలేదు. దాని గమనాన్ని వక్రమార్గాల్ని, ఒక్కోమనిషి ఎన్నేసి ముఖాలు తగిలించుకుని ఎందుకైతే ఒకరితో సంబంధాలు లేక మంచితనంలేక ఎందుకైతే ఇలా తిరుగాడు తున్నాడో ఇలా యాతన పడుతున్నాడో తను పరికించలేదు. ఒక్కో సమస్యకి ఎన్నేసి ముఖాలైతే వున్నాయో తను పరిశీలించలేదు. కావడంవల్ల కాలేజీలో చేరాడు. కావడంవల్ల తన స్థితిగతులు ఆలోచించలేదు. కావడంవల్ల అప్పులు నెయ్యింకం, ఉన్న నాలుగెకరాల ముప్పాతికా పాలం తాకట్టుపెట్టడం, చివరికి అమ్మడం జరిగింది. ముచ్చటైన స్నేహితుల గుమాస్తాని—కంచంలో అన్నాన్ని కాళ్ళతో తన్నుకోడం జరిగింది.

ఐతే మొదట్లో తను చేసింది పెద్ద తప్పుగా అవుపించలే దతనికి. ఒకటి రెండు రోజులు పస్తులు వుండి కాలేజీ మానివేసి పార్కులో చెట్టుకింద నీడలో పడుకున్నప్పుడు అతనికి ఇవే ఆలోచనలు వచ్చేవి. తను కాలేజీలో చేరడమే పెద్ద పొరపాటుని పించేది. కళ్లు చెమ్మగిలేవి. ఐతే చివరిరోజులు కావడంవల్ల చదువు పూర్తిచేయకుండా కాలేజీ వదిలేస్తే అంతా వృథా అవుతుందని ఇంకా కాంక్ష ఎక్కడో మనస్సులో మారుమూలల పెనుగులాడేది. కణతలు నొప్పిపుట్టేవి. ఆలోచించడం మానివేసేవాడు. నిజానికి అసలు ఆలోచించి మానివేసి ఎన్ని రోజులయింది. తనలో తను తెలిమబ్బు కాంతిలా నవ్వుకునేవాడు. దగ్గర దమ్మిడికూడా లేని సమయాల్లో నవ్వుపుట్టిన సమయాల్లో స్వచ్ఛమైన తెల్లటి పాలపాంసులాంటి నిరంతరానందమయమైన నవ్వు తళుక్కున మెరిసే క్షణం అది. జీవితంలోని యధార్థ సంఘటనల్ని మాసి బెదరిపోయేవాడు. నెమ్మదిగా రోజులు జరిగినమీదట తనని తను సంబాలించుకోవడం జరుగుతున్నది. తనని తను తల్లిలా ఓదార్చుకోడం జరుగుతున్నది.

నిజానికి తను పెద్దపెద్ద ఆశలకి పోలేదు. అతి సామాన్యం కోరే జీవితం తప్ప తను ఎక్కువేమీ కోరడంలేదు. పరువుగా మర్యాదగా తనకు తానై స్వతంత్రించి బ్రతకగలిగే శక్తి తనలో వుంది. తన దగ్గర ప్రతిభ వుంది. తను అనుకున్న రీతిలో బ్రతకాలి తను, ఒకరి అండమీద ఒకరి దయాదాక్షిణ్యాలమీద బ్రతకడం తనకి పడదు. అసహ్యం. ఐతే ప్రపంచానికి తను ఇవ్వగలిగిందానికంటే ఎక్కువేమీ కోరడం లేదు తను. అసలు ఇలా కోరడంలో వున్న తప్పు ఏమిటో ఎప్పుడూ అర్థంకాదు తనకి. ఐతే ఇలా కాకుండా ఎందుకు జరుగుతున్నది. ఈ డబ్బునే

వస్తువు ప్రతివాడికీ అందుబాటులో లేకుండా ఎందుకు జరుగుతున్నది.

తన జీవితాన్ని ముందుకు సాగనివ్వకుండా తుణుకుతుణుకు అడ్డుతున్న దేవరు? ధర్మారావుకి అర్థం కాలేదు. అవి కొత్తగా దినపత్రిక చదవడం మొదలు పెట్టిన రోజులు. ప్రపంచం ఇంకా రమారమి అర్థం కాని రోజులు.

\* \* \* \*

ఎలాగైతే నేం తనూ బి. ఏ. అనిపించుకున్నాడు. ఇంతటితో కష్టాలు గడిచి గట్టెక్కినట్టుకాదని ధర్మారావుకి తెలుసు. ఇంతటితో తను గమ్యం చేరినట్టు కాదు. ఎక్కడో ఎవరో తన శ్వాస బిగిస్తున్నారని ధర్మారావుకి తెలుసు.

ఇంక తను పుట్టి పెరిగిన ఊళ్లో ఉండడానికి ఆస్కారంలేదు. ఇష్టం కూడా కలగదు. తన అవసరం ఎవరికీ లేదు. కప్పుకూలిన మట్టిమిద్దె తప్ప ఊళ్లో ఇంక తనకి మిగిలిందేమీ లేదు. కష్టాలు పరంపరలు గారావడం తప్ప తను ఎవరికోసం ఆ ఊళ్లో ఉండాలో తనకి తెలిసిరావడం లేదు.

‘విమానాలు నడపడం దేవు డేరుగు. ఉన్న చోటే వుండు. ఏదైనా చిన్న ఉద్యోగం మాసుకుని తాపీగా బ్రతికేమార్గం చూడు.’

మాటలు ధర్మారావుమీద విరుచుకుపడ్డాయి. మాటలు ఒట్టి ఊహలు గనక, ఊహించడం ప్రమాదకరం గనక రోడ్డుమీద నడుస్తున్న ధర్మారావు ఒక్క తుణుకు జంకి తక్కువ ఆగి వెనక్కి తిరిగి మాసుకున్నాడు. ఇలాంటి తుణుకులు ప్రతి ఒక్కడి జీవితంలో ఎప్పుడో ఒకప్పుడు హఠాత్తుగా ఒక్కసారి ఎదురవక మానవు. ఇన్నాళ్ళనుండి తనని తను తన జీవితాన్ని తను మోసగించుకుంటున్నా నేమో ననిపించింది ధర్మారావుకి. తలపెట్టిన ప్రయత్నాలు తలకి మించినవిగా అవుపించేసరికి, అలివిమాలినవిగా తెలివిమాలినవిగా అవుపించేసరికి ధర్మారావు ఒక్కసారి వెనుదిరిగిచూడడం తటస్థించింది.

తను కలలుగన్న భవిష్యత్తు ఎదురు చూపుల పాస్పూలాంటిది.

తను ఇన్నాళ్ళనుండీ శ్రమపడి చదివినదంతా వృథాయేమో ననిపించింది. ఎందుకూ కొరగానిదేమో ననిపించింది. భయం ఒళ్ళంతా కంపించసాగింది. ఇప్పుడునుకోని లాభం ఏముంది. ఇంతకీ పరిస్థితులు

కారణం. ఏ ఊహలైతే ఒకప్పుడు తన జీవితంలో ఒక ప్రయోజనాన్ని సాధిస్తాయనుకున్నాడో ఇవాళ అవే కోర్కెలు తన జీవితాన్ని కంటకావృతం చేస్తాయని, అసలు ప్రాణమే చావుబ్రతుకుల కవాటంలో హతమారిపోతుందని తను ఎప్పుడూ అనుకోలేదు. ఏదైనా ఇప్పుడునుకుని లాభం ఏముంది. ఇకనైనా జాగ్రత్త పడడం మంచిది. ఉన్న పొలం కాస్తా అమ్మకం అయినమీదట, దీపం ఆరిపోయినమీదట, కంచంలో పాలు ఒలికిపోయిన మీదట, ఇకనైనా మెలుకువతో ఉండడం మంచిది. తనమీద తను ఒట్టు వేసుకుని చెబుతున్నాడు. తనుఇక ఎప్పుడూ అలాంటి పారపాట్లు చెయ్యనని. తను చేసినదానికి నిజానికి తను తగడని!

ప్రాణాలు అరచేత పట్టుకుని ప్రతి ఆఫీసూ గాలించాడు. ప్రతి ఆఫీసరు చుట్టూ తిరిగాడు. ఐతే తనకి ఉద్యోగం కాలేదుమరి. నిజానికి తనకి ఉద్యోగం వచ్చివుండేదే. ఐతే తనదగ్గర ఐదు వందల రూపాయలు ఎక్కడ ఉన్నాయి. ఎక్కణ్ణుంచి తెచ్చేట్టు, లేకపోతే తనకి ఉద్యోగం దొరికేదే. తనూ గుమాస్తాగా బ్రతికి ఉండేవాడే. గుండెనిండా గర్వంతో, హుందాతో, కాళ్ళకి కొత్తజోడు తొడుక్కుని, మెరుస్తున్న సిగిరెట్టు కాలుస్తూ—బిళ్ళాబంట్రోతు దారిచేస్తుంటే, తనప్రక్కప్రక్కన తనకి దారి ఇస్తూ ఒత్తిగిలి అతివినయంగా అవసరాల క్షయంటు తన ప్రక్కన నడుస్తుంటే—తను గూడా తాసిల్దారులా గుమాస్తాగా గుర్రబృందీగా బ్రతికి ఉండేవాడే. అవును, నిజానికి తను గట్టిప్రయత్న మేచేశాడు. ప్రమాణం చేసి చెబుతున్నాడు. ఐతే తను ఐదువందలు ఎక్కణ్ణుంచి తెచ్చేట్టు. అవును, తనకి తెలుసు. ఇక్కడ తనని పలకరించే వాళ్ళే లేరు. ప్రయత్నాలు చేసి చేసి విసుగెత్తిపోయింది. జీవితంమీద. ఇల్లు అమ్మగావచ్చిన డబ్బు కూడా అయిపోవచ్చే సూచనలు అవుపించే సరికి ధర్మారావుని ఎన్నడూ ఎరుగని భయం ఆవరించసాగింది. డబ్బులేని భయం, బ్రతకడానికి వీలేకుండా చేస్తున్న డబ్బులేని భయం!

తనకి తెలుస్తున్నది ఇవాళ :

ప్రపంచంలో వాస్తవాన్ని ఎదుర్కోవడం కంటే కష్టతరమైంది మరొకటి లేదని.

తను జీవితంలో ఇన్ని యాతనలు పడుతున్నప్పటికీ తను జీవితాన్ని ఇంకా గాఢంగా ప్రేమిస్తున్నాడు. కష్టాల్లోపడి అగచాల్లమగ్న, అపాయల

మధ్య చిక్కుకున్నప్పుడు ఇంకా తను జీవి తాన్ని గాఢంగా ఇంకా ఇంకా గాఢతరంగా ప్రేమిస్తున్నాడు.

ఐతే తను చెయ్యదల్చుకున్నవి చెయ్య నివ్వకుండా చేస్తున్న దెవరు ?

విలువలు చచ్చిపోయిన ప్రపంచంలో కూచుని ధర్మారావు ప్రశ్నిస్తున్నాడు.

2

‘వాడు చూశావా బొంబాయి వెడుతున్నాడు!’

‘ఎవడూ.’

‘వాడే, ధర్మారావు.’

‘ఎందుకూ. ఏరోడ్రోంలో చేరడానికేనా!’

‘ఆ, అదే. అక్కడ వీడికోసం ఉద్యోగాలు ఎదురుచూస్తున్నట్టు. అయినా ఉన్నదాంట్లో ముడుక్కోక.’

‘మన వాడి కన్నీ గొంతెమ్మ కోర్కెల్లే.’

‘బాగా చెప్పావు.’

‘ఐతే వస్తా.’

‘ఏం.’

‘ఇంట్లో పనుంది.’

‘జ్వేలే. ఐనా కాఫీకి నన్ను పిలుస్తావా’

‘ఛ ఛ. నిజంగా ఇంట్లో కాస్త పనుంది.’

‘నిజం. ఇంటికేనేది. హోటల్లోకి పోయేది.

నాకూ తెలుసు.’

‘ఐతే వస్తే రా.’

‘నువు పిలిస్తే రాకుండా వుంటానా’

‘పద.’

\* \* \* \*

జేసు. ధర్మారావు బొంబాయి వెళ్లినమాట నిజమే. నవనాగరి కుల మెప్పులు పుష్కలంగా పొందింది బొంబాయి. అది డబ్బున్న వాళ్ళ బొంబాయి. డబ్బున్న వాళ్ళకి దాని అందం చందం! ఇవన్నీ తెలిసే వెళ్ళాడు ధర్మారావు. ఉన్న ఊళ్లో ఉంటానికి తావులేక. అక్కడ తనకోసం ఎవరూ ఎదురు చూట్టలేదు. ఏ ఉద్యోగాలు తన కోసం ఆగి లేవు. ఐతేనేం, వెళ్ళక తప్పింది కాదు. అసలు

తను ఏదైనా విమానాశ్రయంలో చేరాలన్నా బొంబాయి వెళ్ళాలిమరి. ఐనా తనకోసం ఎవరో ఎక్కడో ఎదురు చూస్తారనుకోవడం కంటే తెలివి తక్కువ మరొకటి లేదు. ధర్మారావుకి ఈ ప్రపంచం సంగతులు అన్నీ నెమ్మదిమీద తెలుస్తూనే వున్నాయి. ఐతే తను రైలు ఎక్కేప్పుడు బాధతోనే వెళ్ళాడు. ఎవరో తనని బలవంతాన రైల్లో కూర్చో బెట్టినట్లునిపించింది. తనకి తెలుసు. ఇదంతా అంతగా తన మంచికేమీ రాలేదని. కాకపోతేనేం! ఐనా ఇంక చేసేదేముంది. అందుకే ధర్మారావు ఒక పరిచయస్తుని సలహామీద బొంబాయిలో ప్రాణంవుండగా బొంబాయి వెళ్ళాడు.

రైల్లో ప్రయాణం చేసినన్నాళ్ళూ ట్రంకుపెట్టెని రెండుచేతుల్తో గట్టిగాపట్టుకునేవున్నాడు. నిద్రపోకుండా ఒకమూలకూచుని కునికిపాటుపడుతూ, పెట్టె బరువుఎక్కువవుతున్నకొద్దీ వచ్చేనిద్రమంపు కాస్తా వదిలిపోయేది.

జాగరతుమా అక్కడపట్టపగలే ఖానీలు జరుగుతాయి. చాలా జాగరతుగావుండాలి నువ్వు. బొంబాయిలో ‘చార్ సానీస్’ ఎక్కువ. బొంబాయి చాలా గొప్పగావుంటుందిలే! పడే పడే స్నేహితుని మాటలు చెవ్వుల్లో గింగురుమని తిరిగేవి.

మసక మసకగా తెల్లవారేసరికి రైలు తనని బొంబాయిలో దించింది. అంతేనే ఎత్తున గాలిలోకి లేచిన ఏడేసి అంతస్తుల మేడలుచూసేసరికి ధర్మారావుగుండె బావురుమన్నది. ఆ మేడలు ఇంతింత మురికి కొట్టుకుని, ఒక్కొక్క మేడలో వందలాది కుటుంబాలు కుక్కగొడుగుల్లా జీవించడం చూసేసరికి ధర్మారావుకి అసహ్యంవేసింది. ఒళ్లు జలదరించింది. ఒక్కొక్కదిలో ఒక్కొక్క కుటుంబం, భవనాలచుట్టూ వున్న వేలాదికిటికీలు—ఒక్కొక్కటికీనుండి మకిల దుమ్ముకొట్టుకుని వ్రేలాడే ఆకులు పూలులేని బారెడు పూలమొక్క కాడలు ఇది శిథిలమవుతున్న బొంబాయి నాగరికతకి సరైన చిహ్నం అనిపించింది ధర్మారావుకి. బొంబాయినగరం గర్వపడే ఈ నాగరికతనిచూసి, బెదిరి, ఒక్కసారి వెనక్కితిరిగి రైలెక్కి పారిపోదామనిపించింది ధర్మారావుకి. కాని ఇంటిదగ్గర తన కోసం ఎదురుచూస్తున్న దెవరు! ఒకరిమీద ఒకరికి ఈర్ష్య, అనుమానం, అనూయ, ద్వేషం తప్ప తన ఊళ్లోమాత్రం ఎన్ని కుటుంబాలు సజావుగా, సాఫీగా బ్రతుకుతున్నాయి గనక. అంతకంటే ఈ కృత్రిమ జీవితమే మేలు. ఇక్కడ నువ్వు ఏ కాల్యలోకో, ఏ రైలుకిందనో, ఏ రస్తాప్రక్కనో పడి చని

పోయినా ఎవరని అనుకునేవాళ్లుండరు. ఎవరేమిటని వచ్చి తొంగిచూసేవాళ్లుండరు. ఒకరితో ఒకరు పలకరు. చూడరు రంగులు వేసుకున్న ముఖాలు తప్ప, దుస్తుల విలువలు తప్ప, విలువైన కార్లు తప్ప, బొంబాయి మహానగరంలో ఒకరి ప్రమేయం మరొకరికి లేదు. ఎవరి బ్రతుకు తెరువు, ఎవరి మంచి చెడ్డలు, వాళ్లు చూసుకోవడం తప్ప పక్కకి కన్నెత్తమాడరు.

ఇక్కడ ఒకరూ నడవరు. పరిగడతారు. అంతా కూడబలుక్కున్నట్టు, అంతా గడియారాల్లా ఆడామగా విచక్షణలేకుండా, మరబొమ్మల్లా, ఐదు నిమిషాలకోకసారి పల్నంలోకి వెళ్లేమురికి రైలుకోసం అంతా పరిగడతారు. ఇదంతా చూసి ధర్మారావు మొదట ఆశ్చర్యపోయాడు. కాలం అనేక రెట్లుగా తన వేగాన్ని గుణించుకున్న ఈ బొంబాయి నగరంలో ఇప్పుడు అంతా సహజంగానే అవుపిస్తున్నది. వేనకు వేలలో, లక్షలాదిలక్షల్లో, ఇప్పుడు అందరిలో తనూ ఒకడు. ధూళిలో, గాలిలో, రైలులో, గుంపులో ఇప్పుడు అందరిలో తనూ ఒకడు. తనూ పరిగడతాడు. బాంబాయి నగరం చావుని మోసుకు వెడుతున్నట్టు దుర్వాసన దుర్గంధం చిమ్ముతూ పేదవాళ్ల కొంపల్ని చుట్టు ముడుతూ దశదిశలా వ్యాపించి మెలికలు తిరుగుతూ పోయే మురికినీళ్ల పైపులు తప్ప, అంతా వస్తుసాందర్యం తప్ప బొంబాయికి అందం ఏమిటి!

ఐతే నగరంలో ఏ ఇరానీ అంగడిలో పట్టినా అణాయిస్తే గుక్కెడు చాయ్ దొరుకుతుంది. ధర్మారావుకి చాలా గొప్పవారే ఇది. కానీ బొంబాయి వెళ్లిన మొదటిరోజే ఒక విషయం తెలిసివచ్చింది తనకి. ఎలాంటి పరిస్థితుల్లోనైనా సరే—సబ్బు కొనుక్కుని తన బట్టలు తను ఉతుక్కోవడం తప్ప, ఏ సాపుక్ వేయకూడదని. ఆ డబ్బు పెడితే ధర్మారావులాంటి వాళ్లు ఒక రోజున గమ్మున బ్రతకవచ్చు!

ధర్మారావుకి బొంబాయి నగరం చీకటి గొయ్యిలా కైదుకొట్టులా అవుపించసాగింది.

అవును. తను నివసిస్తున్న గది కైదుకొట్టులా గే ఉంటుంది. తన తోపాటు మరో నలుగురు ఉంటున్నారు అంత చిన్న ఇరుకు సందులో. కప్పులోంచి రాలు తున్న మట్టి, కప్పుని కరుచుకుని నోళ్ళు తెరిచే పెద్ద పెద్ద బల్లలు. అంతా ధర్మారావుని పద్మవ్యూహంలోకి లాగినట్టు, చిత్రహింసలు పెడుతున్నట్టు, నరనరాలు తోడుతున్నట్టు బాధ. జివ్వన లాగుతున్న కార్లు, పాదాలు, చేతులు, రాయికి మల్లే మొద్దుబారిపోతున్నాయి. ఇలా రోజుకి

వారానికి ఎన్ని సార్లు జరగడంలేదు. ఇది పెద్ద విశేషంకాదు. కడుపులో బల్లలు పెరిగినట్టు, గట్టి పడి పోయి జీర్ణకోశం చెడిపోవడం ధర్మారావులాంటి వాళ్లకి జరగడం అతి సామాన్యం. ఇది బొంబాయిలో పెద్ద విశేషంకాదు. ఐతే నాయర్ దగ్గర అన్ని మందులూ వున్నాయి. అన్నీ హోమ్యోవి. మరి ఇక్కడ డాక్టర్ల దగ్గరికి కనీసం పది రూపాయలు లేని నువు వెళ్ళలేవు. శీతజ్వరం కాసినా సరే. దానంతటదే పోవాల్సిందే తప్ప, లేకపోతే ఇక్కడ డాక్టర్లు నిన్ను దోచుకుంటారు. ఇది బొంబాయిలో అతి సామాన్యం.

మొదటి నెలకి ముందుగానే డబ్బు చెల్లించుకున్నాడు ధర్మారావు. కాళ్లు చాచుకుని పడుకోడాని కూడా వీలేదు. ఇంత చిన్న చిన్న గదుల్ని తనెప్పుడూ చూశేడు. ఆ భవనంలో దాదాపు అరవై గదులున్నాయి. ఇలాంటి భవనాలు బొంబాయిలో వేలకు వేలున్నాయి. ఇలా నివసిస్తున్న వాళ్లు లక్షలకి లక్షలున్నారు. ఇంత చిన్న చిన్న అరలుగా ఈ భవనాలు ఒకరు కట్టినట్టు కాకుండా ఏరాత్రో ఎవడో ఒక కిరాతకుడు వీటన్నిటినీ అమాంతంగా స్వస్థించినట్టు, వాటిల్లో మనుషులుగా జీవించడానికి వీలేకుండా తన లాంటి వాళ్లందరినీ ఒక్కొక్కటిగా బంధించినట్టు ధర్మారావు అనుకునేవాడు. అంతేగాని వీటన్నిటినీ రాళ్లతో ఉక్కుతో అన్ని ఇళ్లకి మోస్తరుగానే మనుషులే వీటిని నిర్మించారనే, యదార్థం నమ్మకం ధర్మారావుకి పోయింది. మానవుడిలో నమ్మకం, తనలో తనకి నమ్మకం ధర్మారావుకి క్రమేణా తగ్గిపో సాగింది. నాయరు, లాలాజీ తప్ప ధర్మారావుకి ఆ గదిలో ఉన్న వాళ్లెవరూ జీవితాన్ని సాఫీగా లాగుతున్నట్టు అవుపించడు. ఒకరూ అర్ధరాత్రి తప్ప ఎప్పుడూ గదికి రారు. పగలల్లా ఎక్కడ వుంటారో, ఏం పనులు చేస్తారో ఒకరి కొకరికి తెలియదు. ఎవరి అవస్థలు వాళ్లు ఒంటరిగా రహస్యంగా భరించడం తప్ప, ఒంటెల్లా జీవితాన్ని ఈడుస్తూ, లాడూ బేడూ వేసుకుని బరువును మోస్తూ బ్రతకడం తప్ప ఒకరి విషయం మరొకరికి పట్టదు.

ధర్మారావుకి అవతలగా గోడకి కాళ్లు తన్ని బోర్లా పక్కకి కరుచుకుని పడుకున్న నాయర్ అర్ధరాత్రి లేచాడు. గోడకి కళ్ళు గుచ్చి, ఆలోచనారహితంగా చూస్తూ పడుకున్న ధర్మారావుని తట్టి లేపాడు.

‘మాకం పెనీలో ఏం జరిగిందో తెలుసా?’ అడిగాడు.

నాయర్ కి విమానాశ్రయంలో పని. తను పని చేయాలనుకున్న విమానాశ్రయంలో; తన ఆశలన్నీ తన కోర్కెలన్నీ పెట్టుకున్న విమానాశ్రయంలో.

గోడమీద ప్రాకుతున్న నల్లని చంపకుండా దిగ్భ్రాంతిపడి మాస్తూ ధర్మారావు నాయర్ వైపు తిరిగాడు.

‘వీ సమ్మె ఎంతవరకు వచ్చింది?’ అడిగాడు.

‘అరెస్టు చేశారు. నూటనలుగుర్ని’

‘ఏం గలాటా చేశారా?’

‘లేదు. ప్రభుత్వం కంపెనీని అత్యవసరశాఖ కింద ప్రకటించింది.’

అత్యవసరశాఖ అంటే పనివాళ్ళ కాళ్ళూ చేతులూ విరగొట్టినట్టు, సమ్మె చెయ్యడానికి వీలుండుడు.

అలాగనక చేస్తే పనివాళ్ళని పట్టుకు వెళ్ళి జైల్లో పెడతారు.

‘ఐతే వర్కర్సు పనిలోకి వెళ్ళానికి ఒప్పుకుంటారా?’

నాయర్ మాట్లాడ లేదు.

సమ్మెని విచ్చిన్నం చెయ్యడానికి యజమాన్లు యూనియన్ నాయకులకి ప్రమోషన్లు చూపారు. కానీ వర్కర్సు లొంగిరాలేదు. యజమాన్లు కాకుల్ని చంపి గద్దెలకి వేసే పద్ధతులు అనేకం అవలంబించారు. కానీ వర్కర్సు లొంగిరాలేదు.

జరగడానికి వీల్లేని పరిస్థితుల్లో జరుగుతున్న విషయాల్ని చూసి ధర్మారావు విస్తుపోయాడు. తనకంటే తక్కువ చదువుకున్న నాయర్ ఉద్యోగ స్థిరత్వాన్ని చూసి అప్పుడప్పుడు తను అనూయపడిన తుణాలు లేకపోలేదు. ఐతే ఇవాళ నాయర్ తెచ్చిన వార్తని చూసి ధర్మారావు కంపించిపోయాడు. హటాత్తుగా నాయర్ని పనినుండి తొలగించింది కంపెనీ. ఒక్క నాయర్నే కాదు. యూనియన్ కార్యదర్శినికూడా. మొత్తం నాలుగువందల ఎనభైమందిని. కారణం కంపెనీ నష్టంమీద నడుస్తుందని. మిగిలిన వర్కర్సు జీతంలో ఇరవైవంతులు కోత పెట్టింది కంపెనీ.

తనకి తెలుసు, నాయర్ ఒక్కడే కాదు. కొచ్చిన్ లో మారుమూలల పల్లె లో తల్లి ఇద్దరు చెల్లెళ్ళూ ప్రతినెలా నాయర్ పంపే మనీయార్డరు కోసం ఎదురుచూస్తూంటారు. ఐతే ఈనెల నాయరు డబ్బు ఎలా పంపుతాడు? ఇప్పుడు వాళ్ళ గతేం కాను. ఇప్పుడు నాయర్ ఇక్కడ ఎలా వుండగలుగుతాడు ?

నాయర్ కి ఈపని తప్ప మరోపని తెలియదు. ఇక్కడ తప్ప మరొకచోట ఉద్యోగం దొరకదు. దేశం మొత్తంమీద విమానాలు నడిపే కంపెనీలు చూడు నాలుగేను. ఐతే ఇక్కడ పనిలోంచి తీసేశారు. ఇంకెక్కడ పని దొరికేట్టు. పని దొరక్కపోతే ఇంకెక్కడ ఎలా బ్రతికేట్టు !

‘యూనియన్ సమ్మె చేయడానికే నిశ్చయించింది.’

‘ఇంకేం, మంచిదేగా.’

‘అవును, నువ్వు అలాగే అంటావు. చూడు. రేపిపాటికి కంపెనీ మూతవేస్తారు.’

‘మరి ప్రభుత్వం—’

ప్రభుత్వం చాపకింద తేలులాంటిది.

‘ఈ అత్యవసరాలన్నీ వర్కర్సుకి సంబంధించినంత వరకే.’

‘ఘ్. మనరోజులు బాగాలేవు.’

‘నువ్వు నేనూ పనిచేయం అనడంలేదుగా.’

‘మరి వాళ్ళకి నష్టం వస్తుంటే.’

‘జ్ఞానే లోపల జరిగే తంతు మన కెలా తెలుస్తుంది. పోయిన సంవత్సరం ఇలాగే నెలనెలా లక్షలు లక్షలు నష్టం వస్తుందన్నారు.’

‘ఐతే రాలేదేమిటి!’

‘భలే. ఎకాంటులో ఎన్ని అంకెలు మార్చినా చివరికి కొద్ది వేలేనా లాభం కనపడక మానిందికాదు.’

అవును, మనరోజులు ఎప్పుడూ బాగుండవు, ధర్మారావు ఈసారి లోలోపల అనుకున్నాడు. అనుకుని నాలిక కొరుక్కున్నాడు.

‘నీకు అసలు సమస్య అర్థం కాలేదు.’— నాయర్.

నిజమే. తనకంటే తక్కువే చదువుకున్నా నాయర్ కి జీవితం లోతుపాతులు బాగా తెలుసును. నాయర్ జీవితంలో ఎన్నో తుఫానుల్ని చూసినవాడు. ఐనా తను సమస్యల్ని అర్థం చేసుకోడానికి ఇతరుల వుద్దేశ్యాలు వినడానికి తెగినసమయం రాలేదెప్పుడూ. నిన్న మొన్నటిదాకా తను ఆలోచించాల్సిన అవసరంకూడా కలగలేదు. నిజానికి ఇంకా ధర్మారావు జీవితంలో తుఫాను ప్రారంభం కాలేదు. జీవితంలో చిన్నచిన్న విషయాలకే హడలిపోవడం తప్ప, అసలు కొద్దిపాటివాటికే పరితపించడం తప్ప, తుఫానువీచే ముందు ముసురుకునే చల్లటిగాలి, నిరాశ, నిస్పృహలు తప్ప, నిజా

నికి ధర్మారావు జీవితంలో ఇంకా తుఫాను ప్రారంభమే కాలేదు.

‘నునిషిని క్రమేపి చంపడం వాళ్ళకి బాగా తెలుసును.

ఐతే మనరోజులు బాగుండే దెప్పడు? — నాయరు.

అసలు మనరోజులు ఎందుకని బాగోలేవు?

ఏ నునిషి సుఖంగా బ్రతుకుతున్నట్టు అవుపించడు ఎందుకని. ఒక్క లాలాజీ తప్ప ఈ గదిలో ఆఖరికి నాయర్ స్థితికూడా చెడింది. ఎందుకని. ఈసారి నాయర్ కి తనకి ఎక్కడో చాలా దగ్గర సంబంధం ఉందనిపించింది. ఔను. తనకి తెలుస్తున్నది ఇప్పుడు. తను ఒకడే కాదు. తనలాటి వాళ్ళు లక్షోపలక్షులు. అందరిలో తనూ ఒకడు. తనకి తెలుస్తున్నది ఇవాళ: ఇది తన ఒక్కడి సమస్యే కాదు. లక్షోపలక్షులకి సమస్య తన ఒక్కడికి సంబంధించింది కాదు. అందరిలో తనూ ఒకడు.

నాయర్ అంటున్నాడు; ‘ఇంక రెండు రోజుల్లో కాకా మన పెట్టెలు వీధిలో పారేస్తాడు.’

మాటలు శాపాల్లాంటివి. పదునైన బల్లాలాంటివి.

‘లాలాజీ ఇంకా రాలేదేం.’ ధర్మారావు నాయరు చెప్పే మాటలు వినిపించుకోకుండా తనలో తను గొణుక్కుంటున్నాడు.

బైట పొగమంచు ధవళవస్త్రాలు ధరించుకున్న మనుషులకి మల్ల రోడ్డుమీద అటూ ఇటూ పచార్లు చేస్తున్నది. మబ్బుల్లోంచి గాలిలోంచి రోడ్డుమీదకి, కిటికీ ఊచల్లోంచి గదిలోకి దిగి వస్తున్నది. వెన్నెల కాంతిలో పచ్చగా నల్లగా మెరుస్తున్న కిటికీ ఊచలు తప్ప గదినిండా చీకటి తేమగా పరుచుకుని వుంది. అరలరలుగా వున్న ఈ భవనం గదుల్లో పది గంటలకే లైట్లు ఆర్పేస్తారు. నువ్వు స్విచ్చీ వెయ్యి నక్కరేదు. ఏడు గంటలకి వెలుగుతాయి. పదింటికి ఆరిపోతాయి. అసలు ఏ గదిలోనూ స్విచ్చీలు లేవనే విషయం నువ్వు గమనించి వుండకపోవచ్చు.

‘ఈ ఇళ్ళమీద కాకా ఎంత సంపాయిస్తున్నాడో నీకు తెలుసా.’ నాయరు చెప్పకుపోతున్నాడు.

‘రెండు లక్షలు పన్ను కడుతున్నాట్ట.’

నిజానికి నాయర్ కి కూడా తెలియకపోవచ్చు!

ధర్మారావు ముఖం పక్కకి తిప్పుకున్నాడు. నాయర్ తో మాట్లాడమంటే తనకి మొదటినుండి విసుగు. జీవితంలో వాస్తవ పరిస్థితుల్ని ఎదుర్కోవడమంటే తలబొప్పి కడితేనే తప్ప ఎవరికైనా కష్టమే మరి. వైగా తను జీవితంలో ఇంత చిన్న వయస్సులో వన్యమృగంలాంటి పరిస్థితుల్ని మూర్ఖంగా ఎదుర్కోవడం తటస్థించింది. నిజమే. నాయర్ చెప్పిన వన్నీ నిజమే. ఐతే ఈ నాలువందల ఎనభై సంసారాలు కుళ్ళి కృశించి నశించాల్సిందేనా? ధర్మారావుకి ప్రశ్నె ఛట్టున ముఖాన కొట్టినట్టనిపించింది. ఇంత కిరాతకత్వం ఎక్కడ వుంది. అసలు లోపం ఎక్కడ వుంది.

నాయర్ అంటాడు ఇవన్నీ వ్యాధి లక్షణాలు మాత్రమే నని.

ఉద్యోగంకోసం ప్రయత్నించి విసిగెత్తి నిరాశ చెంది, తనకి మాత్రం రైల్వో గుంపులో ఫుట్ బోర్డు మీద నిలబడి ప్రయాణం చేస్తున్నప్పుడు తనకిమాత్రం ఎన్నిసార్లు ఉద్దేశం కలగలేదు. తుణుం లో తేలిగ్గా జీవితాన్ని అంతమొందించుకుందామని తనకి మాత్రం ఎన్నిసార్లు అనిపించలేదు.

వన్యమృగంవలె జీవితాన్ని పరిస్థితులు ఎదుర్కున్నప్పుడు గాజుగ్లాసులా తను కూడా ఈ భూమ్మీద నిలబడదామనే ఆశలు బ్రద్దలైనప్పుడు తనకి తెలిసివస్తున్నది తను జీవితాన్ని ఎంత గాఢంగా ప్రేమించింది.

ఉద్యోగం దొరికే ఆశలు రోజురోజుకీ సన్నగిలేకొద్దీ తనకి తెలిసివస్తున్నది తుణుం తుణుం కల్లోల పడుతున్న మానవుడి స్థితి, తుణుంతుణుం గగ్గోలు పడుతున్న కుటుంబాల ఊభ. తన స్థితి అటువంటిదే, తనూ నిస్సహాయుడే. ఇలా ఆలోచించేప్పుడు ధర్మారావు కళ్ళల్లో నీళ్లు తిరిగేవి. అధైర్యపడి లాభం ఏమిటి. తను, జీవితాన్ని ఇంత గాఢంగా కాంక్షిస్తున్నవాడు, అధైర్యపడి లాభం ఏమిటి. తనూ ఏదో ఒకటి చేయాలి. బలీయమైన కోర్కె, ఉబలాటం. తనూ సుఖంగా మానవుడిలా బ్రతకాలి. ఆశ, ఆర్థాటం. ఐతే తను చెయ్యదల్చుకున్నవి చెయ్యడానికి వీలేకుండా చేస్తున్న దెవరు?

3

గుమ్మంలో పెద్దగా ముసిముసినవ్వులు నవ్వుకుంటున్న గర్వంతి వెండిలా మెరుస్తున్న లాలాజీతల అవు

పిస్తున్నది. లాలాజీ చాలాచిత్రమైన మనిషి. ఎప్పుడూ ఖులాసాగా కాలక్షేపం చేయడం, ఎప్పుడూ నవ్వుతూ ఎదురవడం లాలాజీ ప్రత్యేకత. జేగురు కాంతిలాంటి లాలాజీ నవ్వు ప్రమాకదరమైందని ధర్మారావుకి తెలుసు.

‘ఎవరక్కడ?’ తను.

ధర్మారావుదుస్థితి కీడుమూడిన మానవుడిస్థితి. లాలాజీకి బాగా అనుభవ వేద్యం.

‘హలో. ఎలావుంది జీవితం’ లోనికి వస్తూ లాలాజీని ప్రశ్నించాడు. ప్రశ్న ధర్మారావులో అణు వణువు, భేదిస్తున్నది.

‘ఏమిటి కథ?’ — తను.

‘స్టేషన్ కి వెడదామా?’

‘ఎందుకు’

‘చాయ్ తాగుదాం’

ధర్మారావుకి ప్రాణాలు లేచివచ్చాయి.

‘పద’

చాయ్ తాగుతూ అడిగాడు తను:

‘నువ్వు స్టాక్ బ్రోకర్ వి కదూ’

‘భలే. ఎవరన్నారు.’

‘ఐతే నువ్వు ఏం చేస్తుంటావో ఎప్పుడూ చెప్పావు గాదు.’

‘ఎప్పుడో నువ్వు నన్ను అడిగినట్టు.’

ధర్మారావు మనస్సు నొచ్చుకున్నాడు. ఇన్నాళ్లూ లాలాజీని తప్పించుకు తిరగడం తనకి అప్పుడే తెలిసివచ్చినట్టు.

‘నేను లేనప్పుడు మీరంతా నన్ను గురించి చాలాచాలా చెప్పకుంటా రనుకుంటాను.’

మాటలు పొడుస్తున్నవి. తనకి చాయ్ మింగుడు పడలేదు. డబ్బులు ఇచ్చేది లాలాజీ అనేసంగతి తన తల కొట్టేసినట్లనిపించింది. పెద్ద అవస్థలో పడ్డాడు తను.

‘అవును, ఇది అతని వంతు.’ లోలో గొణు కున్నాడు.

ఐతే తనుచేసింది అంత మంచిపనికాదు. ఇన్నాళ్లూ తనూ ఇతరూ లాలాజీని ఆడిపోసుకోడం చూస్తే ఇప్పుడు తనమీద తనకే అసహ్యం వేస్తున్నది.

‘పరనిందలో ఆనందం ఎందుకు?’ తనలోతను.

‘నన్ను గురించి ఇతరు ఏమనుకుంటారో నని నే నెప్పుడూ ఆలోచించలేదు.’

ఇందులో అంత నిజం లేకపోవచ్చు.

‘ఐతే నేనుచేస్తున్నది అంత మంచిపని నేను మాత్రం అనుకుంటున్నా నా ఏమిటి.’

లాలాజీ మాటలు చాలావంత గావున్నాయి తనకి.

ఐతే లాలాజీ జేస్తున్నది ఏంపని. తను అడగ లేదు. మాట పెకలేదు.

‘ఏదో ఒకరకంగా మనిషి బ్రతకాలా మరి’

‘ఔను. ఏదో ఒకటి చెయ్యాలి’ తను.

‘లేకపోతే ఎన్నాళ్లని పస్తులుంటావు. ఎన్నాళ్లని యాతనపడతావు. నేను గోవానుంచి వ్యాపారం చేస్తాను.’

‘అలాగా.’

అలాచేయడం తప్పకాదూ.

ఒక పక్కన కడుపుకాలి చస్తుంటే ధర్మ పన్నా లేమిటి!

ధర్మారావుకి ఆశ్చర్యం కలిగింది. అయితే గోవాలో సరుకులుకొని దొంగతనంగా బొంబాయి చేర వేస్తాడన్నమాట. చాలా లాభసాటి బేర మేననుకో. ఐతే నేం. చాలా ప్రమాదంకూడా.

ధర్మారావు తన కివేమీ అర్థంకానట్టు ముఖం పెట్టాడు.

‘దాదర్ లో ఆ పచ్చమేడ వుంది చూశానా?’

‘ఊ!’

‘నాడు అంత పెద్దమేడ ఎలాకట్టాడో తెలుసా.’ వంచకుడు. చార్ సౌబీన్!

‘ఇందులో నే? ఏదో ఒకరకంగా బ్రతకాలి మరి.’

‘నువ్వు మూడు నెల్లనుంచి ప్రయత్నిస్తున్నా ఇంతవరకు ఉద్యోగం దొరకలేదు. ఔనా?’

ఇక్కడ నీకోసం ఉద్యోగాలు పోసుకొని కూచోలేదు ఎవరూ: ఏ ఆఫీసులోనో ఏ మేనేజర్ తనని అన్నమాటలు.

‘ఔను. ఇంక దొరికే ఆశగూడా లేదు.’

‘నేను ఒకప్పుడు నీలా ప్రతి కంపెనీచుట్టూ తిరిగినవాణ్ణి. నేను మీ అందరికంటే ఎక్కువ కష్టాలేపడ్డాను. నా జీవితంలో దాదర్ నుంచి చర్చి గేటుదాకొ నడిచినరోజు లున్నాయి.’ దాదాపు పది మైళ్ళు.

‘ఇప్పుడు నా జీవితం హాయిగా గడుస్తున్నది.’ ఐనా ఇంతకంటే నీచం ఏముంది!

గదికి వచ్చేసరికి నాయర్ లేడు. ఊరేగింపులో పాల్గొనడానికి తెల్లవారకముందే వెళ్ళిపోయాడు.

‘రేపు వెళ్దాం. వస్తావా.’

‘ఎక్కడికి.’

‘గోవా.’

‘ఎందుకు.’

‘భలే.’

‘ఆలోచిస్తాను.’

‘నాదగ్గర ఉందిలే డబ్బు.’  
 ‘నన్ను ఆలోచించుకోనివ్వ.’  
 ధర్మారావు ముఖాన నెత్తురుచుక్క లేదు.  
 జీవితం విలువిద్య లాంటిది.  
 లాలాజీతో సంభాషణ తన గుండెలు నమిలి  
 వేస్తున్నది.

4

ఉదయం అవడంతోనే వేటకి బైల్లేరాడు ధర్మారావు. ఉద్యోగంకోసం చేసే యాత్రకి! మరి ఉద్యోగం గండపెండేరంలాంటిది. భద్రత జటాయువు లాంటిది.

తనకి తెలుసు, తను తీగమీద నడుస్తున్నాడని. ఐతే మధ్యలో ఈ తీగని తెగగొట్టిం దెవరు. తనకి తెలుసు: తను తీగమీద నడవడంలేదని. ఒట్టి నే ఇది కత్తి అంచున ఆటగతై సామ్యం అని. ఐతే మధ్యలో ఈ తీగని సృష్టించిం దెవరు. ఈ తీగపైకి ఎక్కించి బలవంతాన తనని కిందకి పడత్రోసిం దెవరు. ఎవరు ఎవరు?

తనకి తెలుసు ధ్వనినుంచి ప్రతిధ్వని వస్తుందని. కొంతకాలం తీసుకుంటుందని. ఆడుతూ పాడుతూ పనిపాటలు చేయాల్సిన మానవుణ్ణి—పడి నడచి వస్తున్న మానవుణ్ణి శివాలకిమల్లే మృగాలకి మల్లే శ్వాస లాక్కుంటూ—ఇలా మనిషిని మనిషిని గా బ్రతకనీకుండా చేస్తున్న దెవరు?

ధర్మారావుని పిచ్చివాళ్ళ ఆసుపత్రిలో కూచో బెట్టారు. అతని ఒంటినిండా ఉచ్చులు బిగిస్తున్నారు. అతని మనస్సుని శిల్యలుగా లాగివేస్తున్నారు. అందమైన బొంబాయి నగరం అతని మనస్సుకి గుర్రపు నాడాలు గుచ్చుతున్నది. తన కాళ్ళకింద చాప లాగు తున్న దెవరు? తను భీతావహం చెందుతున్నాడు. క్షణక్షణం కంపించిపోతున్నాడు.

అన్ని వీధుల్లో తను సంచరిస్తున్నాడు. అన్ని వేళల్లో తను అవిరామంగా అరుంధతీ నక్షత్రానికి మల్లే అమావాశ్యచంద్రునికిమల్లే అన్ని ఆఫీసుల ముందు తను ప్రకాశిస్తున్నాడు.

కుత్సితాలకి కుట్రలకి ఆలవాలమైన సమాజంలో కూచున్నాడు. మధ్యాహ్నం సూర్యుడు కాశ్యా చేతులూ ముఖమూ చెవులూ కౌలుస్తున్నాడు. విరిగిపోయిన పాలకిమల్లే నల్లమందు మిథ్యావాదంలో పడలేదు తను. తన చుట్టూ నిరాశావృత్తం చుట్టుకుని తిరగడంలేదు తను.

నివ్వరపడి, తల దిమ్మెత్తి, కాళ్లు పడిపోయి, ఒళ్ళు చల్లబడి శ్వాస ఆడక కొట్టుకులాడుతున్న సమా

జంలో, అస్తిపంజరంలాంటి కుక్కగొడుగుల్లాంటి పార్కులాంటి సమాజంలో కూచున్నాడు.

గతంలో పడిపోయినవాళ్ళు, ప్రస్తుతంలో పనికిరానివాళ్ళు, భవిష్యత్తులో పడిగాపులు పడే వాళ్ళు—అందరూ కలిసేచోట, నీటిలో చేపలవలె దూసుకుపోయే భయాలు కలిగేచోట, పార్కులో సమాధిలాంటి సమాజంలో కూచున్నాడు తను.

దేవుడా, ఏమిటి ఇలా చేశావు.

వినరానిచోట్ల వింటూ, తిరగరానిచోట్ల తింటూ, పడరానిపాట్లు పడుతున్నాడు. కాళ్ళూ చేతులూ తనవి కానట్టు తనతో సంబంధంలేనట్టు, చెక్కవి తగిలిం చుకున్నట్టు వేటికవే ఊడిపడుతున్నాయి. బ్రతుకు జీవుడా అని బలుసాక్షానా లేక ఒట్టి నే గాలికి తిరుగు తున్నాడు తను.

అవును. సామాన్యమానవుడి దుస్థితికి కారణాలు : ధరలు, వ్యాగులు, గాలి. అవును, ధనికులు కూడా. అన్నిటికంటే ధనికులుకూడా, తనకి తెలుసు, సముద్రం ఉప్పొంగి వస్తుందని, సంఘటిత పడుతున్న లక్షోపలక్షల యువకులు, ణోటాను కోట్ల మానవులు సముద్రంలా ఉప్పొంగివస్తారని, తనకి విశ్వాసం మెండు. మానవుడిలో పోరాటంలో ధర్మంలో తనకి విశ్వాసం మెండు.

అందుకే యింకా తను ప్రకాశిస్తున్నాడు.

అందుకే తను జీవితాన్ని ఇంకా గాఢంగా ప్రేమిస్తున్నాడు.

అందుకే ఇంకా ప్రతి ఆఫీసుముందు విరూపాక్షునిలా బాధా సముద్రునిలా బహిష్కరితా ఇంకా తను ప్రకాశిస్తున్నాడు.

తనని వేలకి వేల ప్రశ్నలు వేధిస్తున్నాయి. జవాబులివ్వని ప్రశ్నలు, ప్రశ్నలు వేయని జవాబులు, అన్నీ తనని లక్షోపలక్షలుగా పీడిస్తున్నాయి. ఐతే తను చావడానికి ఒప్పుకోడంలేదు. మరి. బ్రతికి బాగుపడాలని తనకీవుంది మరి. తను జీవితాన్ని గాఢంగా నిశ్చంకగా నిశ్చింతగా ప్రేమించాడు మరి. ఐతే ఇప్పుడు తను చెయ్యాలిం దేమిటి. ఇప్పుడు తినేం చెయ్యాలి?

తను అనుకున్నట్టు జరుగుతవనుకున్న విషయాలకి జరగరాని పరిస్థితుల్లో జరుగుతున్న విషయాలకి—ఒక దాని కొకటి పోల్చి దూసుకుంటున్నాడు. రెండుచేతులు కలిపి వేళ్లు గుణించు కుంటున్నాడు. ఎక్కడ తేడా వస్తున్నది. అసలు విషయం ఏమిటి. అసలు మానవుడికి మానవుడికి ఇంత భేదం ఎక్కడ కల్పితమైంది. అసలు వీటన్నిటికీ కారణం ఏమిటి?